



முரசொலி

Murasoli



www.murasoli.in facebook.com/murasoli180 twitter.com/murasoli180

நிறுவனர் : கலைஞர் மு. கருணாநிதி

instagram.com/murasoli180

youtube.com/murasoli180

murasolidaily@gmail.com

தொடக்கம் : 10.8.1942 - முரசு : 81 - ஒலி : 280 - திருவள்ளூர் ஆண்டு 2054 - வைகாசி 07 - ஞாயிற்றுக்கிழமை 21 மே 2023 - திருச்சி ★ 8 பக்கங்கள் Established : 10.8.1942 - Volume : 81 - Issue : 280 - Thiruvalluvar Year - 2054 - Vaikasi 07 - Sunday 21 May 2023 - Trichy ★ 8 Pages ₹ 5.00

ரூ.92.50 கோடி மதிப்பீட்டில்

தூத்துக்குடி - தஞ்சாவூர் - சேலம் மாவட்டங்களில் மினி 'டைடல்' பூங்காக்கள்!

சென்னை, மே 21 -

முதலமைச்சர் மு.க.ஸ்டாலின் அவர்கள் நேற்று முன்தினம் (19.05.2023) தலைமைச் செயலகத்தில் தொழில், முதலீடு ஊக்குவிப்பு மற்றும் வர்த்தகத் துறையின் சார்பில், 92 கோடியே 50 இலட்சம் ரூபாய் மதிப்பீட்டில் தூத்துக்குடி, தஞ்சாவூர், மற்றும் சேலம் மாவட்டங்களில் மினி டைடல் பூங்காக்கள் அமைத்திட அடிக்கல் நாட்டினார்.

அதன் விவரம் வருமாறு:-

எதிர்காலத்தில் தகவல் தொழில்நுட்பத் துறையில் ஏற்படக்கூடிய அடுத்த வளர்ச்சியை கருத்திற் கொண்டு 1996-2001ஆம் ஆண்டு ஆட்சிக் காலத்தில் அன்றைய முதலமைச்சர் முத்தமிழறிஞர் கலைஞர் அவர்கள் தொலை நோக்குப் பார்வையுடன் சென்னையில் டைடல் பூங்காவை நிறுவினார்கள். இது நம் மாநிலம் முழுவதும் தகவல் தொழில்நுட்பத்துறையில் மாபெரும் வளர்ச்சி ஏற்பட வித்திட்டது.

'பரவலான வளர்ச்சியே பார் போற்றும் வளர்ச்சி, சீரான வளர்ச்சியே சிறப்பான வளர்ச்சி' என்ற முதலமைச்சர் மு.க. ஸ்டாலின் அவர்களது எண்ணத்திற்கேற்ப, தமிழ்நாட்டின் தகவல் தொழில்நுட்ப சூழல் அமைப்பினை மாநிலம் முழுவதும் விரிவுபடுத்தும் வகையில், தற்போது இரண்டாம் நிலை மற்றும் மூன்றாம் நிலை நகரங்களில், 50,000 சதுர அடி முதல் 1,00,000 சதுர அடி பரப்பளவில் ஏழு மினி டைடல் பூங்காக்கள் அமைக்கப்பட்டு வருகின்றன.

முதல்வர் மு.க.ஸ்டாலின் அடிக்கல் நாட்டினார்!



முதலமைச்சர் மு.க.ஸ்டாலின் அவர்கள் நேற்று முன்தினம் (19.05.2023) தலைமைச் செயலகத்தில் தொழில், முதலீடு ஊக்குவிப்பு மற்றும் வர்த்தகத் துறையின் சார்பில், 92 கோடியே 50 இலட்சம் ரூபாய் மதிப்பீட்டில் தூத்துக்குடி, தஞ்சாவூர் மற்றும் சேலம் மாவட்டங்களில் மினி டைடல் பூங்காக்கள் அமைத்திட அடிக்கல் நாட்டினார். இந்த நிகழ்ச்சியில், நகராட்சி நிர்வாகத் துறை அமைச்சர் கே.என்.நேரு, பள்ளிக் கல்வித் துறை அமைச்சர் அன்பில் மகேஸ் பொய்யாமொழி, தொழில், முதலீடு ஊக்குவிப்பு மற்றும் வர்த்தகத் துறை அமைச்சர் டாக்டர். டி.ஆர்.பி.ராஜா, நாடாளுமன்ற உறுப்பினர் கனிமொழி கருணாநிதி, தலைமைச் செயலாளர் முனைவர் வெ.இறையன்பு, தொழில், முதலீடு ஊக்குவிப்பு மற்றும் வர்த்தகத் துறை அரசு கூடுதல் தலைமைச் செயலாளர் ச.கிருஷ்ணன் மற்றும் அரசு உயர் அலுவலர்கள் கலந்துகொண்டனர்.

அதன் தொடர்ச்சியாக, தூத்துக்குடி, தஞ்சாவூர் மற்றும் சேலம் ஆகிய மாவட்டங்களில் மினி டைடல் பூங்காக்கள் அமைப்பதற்கு முதலமைச்சர் அவர்கள் நேற்று முன்தினம் அடிக்கல் நாட்டினார்.

மினி டைடல் பூங்கா, தூத்துக்குடி!

தூத்துக்குடி மாவட்டம், மீளவிட்டான் II பகுதியில் 4.16 ஏக்கர் நிலப்பரப்பளவில் 32 கோடியே 50 இலட்சம் ரூபாய் மதிப்பீட்டில் 63,100 சதுர அடி பரப்பளவில்

தரை மற்றும் 4 தளங்கள் கொண்ட மினி டைடல் பூங்கா கட்டப்படவுள்ளது.

மினி டைடல் பூங்கா, தஞ்சாவூர்!

தஞ்சாவூர் மாவட்டம், பிள்ளையார் பட்டியில் 3.40 ஏக்கர் நிலப்பரப்பளவில், 30 கோடியே 50 இலட்சம் ரூபாய் மதிப்பீட்டில், 55,000 சதுர அடி பரப்பளவில் தரை மற்றும் 3 தளங்கள் கொண்ட மினி டைடல் பூங்கா கட்டப்படவுள்ளது.

மினி டைடல் பூங்கா, சேலம்!

சேலம் மாவட்டம், ஓமலூர் வட்டம்,

ஆணைகொண்டன்பட்டி மற்றும் கருப்பூர் பகுதிகளை உள்ளடங்கிய நிலப்பரப்பளவில், 29 கோடியே 50 இலட்சம் ரூபாய் மதிப்பீட்டில், 55,000 சதுர அடி பரப்பளவில், தரை மற்றும் 3 தளங்கள் கொண்ட மினி டைடல் பூங்கா கட்டப்படவுள்ளது.

இந்த மினி டைடல் பூங்காக்கள் மூலம், தூத்துக்குடி, தஞ்சாவூர், சேலம் மாவட்டங்கள் மற்றும் அவற்றின் சுற்று வட்டார பகுதிகளில் வசித்து வரும்

ஆயிரக்கணக்கான படித்த இளைஞர்களுக்கு, குறிப்பாக பெண்களுக்கு அவர்கள் வசித்துவரும் மாவட்டங்களிலேயே தகவல் தொழில்நுட்பம் சார்ந்த பணிகளில் வேலை பெறுவதற்கான வாய்ப்பு ஏற்படும். மேலும், இவை, அப்பகுதிகள் சமூகபொருளாதார வளர்ச்சியடையவும், ஒட்டுமொத்தமாக மாநிலத்தின் வளர்ச்சி மேம்படவும் வழிவகுக்கும்.

இந்த நிகழ்ச்சியில், நகராட்சி நிர்வாகத் துறை அமைச்சர் கே.என்.நேரு, பள்ளிக் கல்வித் துறை அமைச்சர் அன்பில் மகேஸ் பொய்யாமொழி, தொழில், முதலீடு ஊக்குவிப்பு மற்றும் வர்த்தகத் துறை அமைச்சர் டி.ஆர்.பி.ராஜா, நாடாளுமன்ற உறுப்பினர் திருமதி கனிமொழி கருணாநிதி, தலைமைச் செயலாளர் முனைவர் வெ.இறையன்பு, தொழில், முதலீடு ஊக்குவிப்பு மற்றும் வர்த்தகத் துறை அரசு கூடுதல் தலைமைச் செயலாளர் ச.கிருஷ்ணன், தமிழ்நாடு தொழில் வளர்ச்சி நிறுவனத்தின் மேலாண்மை இயக்குநர் திருமதி ஜெயசுரீ முரளிதரன், தொழில், முதலீடு ஊக்குவிப்பு மற்றும் வர்த்தகத் துறை கூடுதல் செயலாளர் மற்றும் டைடல் பூங்கா நிறுவனத்தின் மேலாண்மை இயக்குநர் திருமதி ம. பல்லவி பல்தேவ் மற்றும் அரசு உயர் அலுவலர்கள் கலந்துகொண்டனர்.

பாலிடெக்னிக் படிப்பில் சேருவதற்கு விண்ணப்பம்!

பொறியியல் கலந்தாய்வு - ஜூலை 2 - ல் தொடங்குகிறது!

உயர்கல்வித்துறை அமைச்சர் முனைவர் க.பொன்முடி அறிவிப்பு!

சென்னை, மே 21 - பாலிடெக்னிக் படிப்பில் சேருவதற்கு விண்ணப்பம் வழங்கப்படுகிறது.

தமிழ்நாட்டில் பொறியியல் கலந்தாய்வு ஒரு மாதம் முன்னதாக ஜூலை 2 ஆம் தேதி தொடங்கும் எனவும் உயர்கல்வித்துறை அமைச்சர் முனைவர் க. பொன்முடி தெரிவித்துள்ளார்.

சென்னை தலைமைச் செயலகத்தில் உயர்கல்வித்துறை அறிக்கைகளுடன் ஆலோசனை மேற்கொண்ட பின்னர் உயர்கல்வித் துறை அமைச்சர் பொன்முடி செய்தியாளர்களை சந்தித்தார். அப்போது பேசிய அவர், பாலிடெக்னிக் எனப்படும் தொழில்



நுட்ப பட்டய படிப்பில் சேருவதற்கு 20.05.2023 முதல் விண்ணப்பிக்கலாம் என கூறினார். பொறியியல் கலந்தாய்வு ஆகஸ்ட் 2 ஆம் தேதி தொடங்கப்படும் என ஏற்கனவே அறிவிக்கப்பட்ட நிலையில், ஒரு மாதம் முன்னதாக ஜூலை 2 ஆம் தேதியே தொடங்கப்படும் என்று கூறினார். தொடர்ந்து பேசிய அமைச்சர் க.பொன்

முடி, கலை, அறிவியல் படிப்புகளுக்கு இதுவரை 2 லட்சத்து 58 ஆயிரம் பேர் விண்ணப்பித்துள்ளதாகவும், இன்று (அதாவது நேற்று முன்தினம்) கடைசி நாள் என அறிவிக்கப்பட்ட நிலையில், மேலும் 3 நாள் கால அவகாசம் நீட்டிக்கப்பட்டுள்ளதாக கூறினார்.

கலை மற்றும் அறிவியல் கல்லூரிகளில் சேர்வதற்கு மாணவர்கள் அதிக அளவில் ஆர்வம் காட்டினால், கடந்த ஆண்டை போன்று இந்த ஆண்டும் கூடுதல் இடங்கள் ஒதுக்கப்படும் என்று குறிப்பிட்டார்.

முதலில் சிறப்பு பிரிவினருக்கான கலந்தாய்வு நடக்க உள்ள நிலையில் ஜூலை 7ந்தேதி முதல் பொதுப்

பிரிவு கலந்தாய்வு தொடங்கும்.

அனைத்து கலை அறிவியல் கல்லூரிகளிலும் மாணவர் சேர்க்கை கட்டணம் குறைக்கப்படுகிறது.

ஒவ்வொரு கல்லூரியிலும் பலவிதமான கட்டணங்கள் வசூலிக்கப்பட்டன. ஏழை மாணவர்கள் நலன் கருதி எல்லா கல்லூரிகளிலும் சேர்க்கை கட்டணம் ஆண்டுக்கு ரூ.200 விலும் ஒவ்வொரு ஆண்டிற்கும் இனி வசூலிக்கப்படும். அரசு கலை அறிவியல் கல்லூரிகளில் சேருவதற்கு மேலும் 3 நாட்கள் அவகாசம் கொடுக்கப்படுகிறது. 22ந்தேதி வரை மாணவர்கள் விண்ணப்பிக்கலாம் என்றும் அமைச்சர் க. பொன்முடி குறிப்பிட்டார்.

கழகத் தலைவர் மு.க.ஸ்டாலின் தலைமையில்

தி.மு.க. உயர்நிலை செயல் திட்டக் குழுக் கூட்டம்! இன்று நடைபெறுகிறது!

பொதுச்செயலாளர் துரைமுருகன் அறிவிப்பு!

கழகத் தலைவர் மு.க.ஸ்டாலின் அவர்கள் தலைமையில் தி.மு.க. உயர்நிலை செயல் திட்டக் குழுக் கூட்டம் இன்று (21.5.2023 - ஞாயிற்றுக்கிழமை) காலை 11.00 மணி அளவில், சென்னை, அண்ணா அறிவாலயத்தில் உள்ள கழக அலுவலகத்தில் நடைபெறும்.

அதுபோது உயர்நிலை செயல்திட்டக்குழு உறுப்பினர்கள் அனைவரும் தவறாமல் கலந்து கொள்ளும்படி கேட்டுக் கொள்கிறேன்.

பொருள்: தமிழினத் தலைவர் கலைஞர் அவர்களின் நூற்றாண்டு விழா.

"அண்ணா அறிவாலயம்"
சென்னை - 600018

துரைமுருகன்,
பொதுச்செயலாளர்
தி.மு.க.